


Tiftix ghat-teżori f'Malta u Ghawdex

Guido Lanfranco



Missirijietna fis-sekli l-imghoddija ma kellhomx problemi dwar x'se jaqbd u jaghmlu bi flushom, ghax kellhom ftit li xejn. Il-problema kienet kif se jerfghu u jahbu l-ftit li kienu jlaqqtu b'xogholhom. Ftit kienu s-sinjuri u dawn ukoll kienu jridu jahbu jew jerfghu sewwa l-flus jew it-teżori li kellhom. Sistema ta' banek ma kienx hemm, u wkoll li kieku kien hemm, qajla kienu jafdawhom. Ghalhekk kulhadd kien isib il-mohba sigrieta tieghu. Taht il-maduma, hofra mohbija, f'rokna fil-bitha, qasma fil-hajt, senduq li jorqdu fuqu, borża dejjem marbuta mal-qadd, u bosta mkejjen ohra kienu ftit mis-soluzzjonijiet. Nisthajjel li dejjem kienu b'qalbhom ittaqtaq meta jkollhom jerhu l-mohba minn taht ghajnejhom.

Fil-bomblu u fil-qargha . . .

Kienu jqieghdu l-flus f'xi bomblu jew kontenitur iehor tal-fuhhar jew tal-metall jew xi kaxxa tal-hadid. Il-muniti sikwit kienu jerfghuhom go qoxra ta' qargha twila niexfa. Hemm diversi razez ta' qargha twil, fosthom dik li tikber f'ghamla ta' flixxun li kienet tithalla timmatura fis-sigra u tinxef vojta minn gewwa. Kienet komuni mhux f'Malta biss u tintuza l-aktar għall-garr ta' l-ilma jew bhala karus għall-flus. Hemm qawl Malti li jghid:

Ibleh hu dak ir-raġel li, lill-mara,
qabel jizzewweg, juriha l-qargha.

Ifisser li jekk juriha li għandu l-flus għandha mnejn tizzewgu għal flusu.

Mohbiet kien hemm bla għadd u ta' kull għamla, imma bosta minnhom baqghu jostru sigriethom għaliex sidhom lahaq miet jew inhataf fil-jasar bla ma kixef il-post lil haddiehor. Minhabba f'hekk, f'Malta u Ghawdex, ta' sikwit kienu jinstabu flus u oġġetti prezzjużi ohra mohbija. Tant kienu spissi dawn is-sejbiet li nqalghu legġendi ma' kullimkien ta' xi tezor mohbi li għad irid jinkixef, u fost il-hafna superstizzjonijiet li kien hawn kien hemm ukoll nies li taparsi jaqraw il-futur jew ix-xorti u jingannaw lill-boloh billi jghidulhom fejn jistghu isibu

t-teżor. Nghid jien, kieku xi hadd jaf b'xi teżor, tahseb li se jmur jghid lill-haddiehor fejn isibu, jew iżommu ghalih?

Ličenzji għat-tiftix

Sa minn qabel ma kien hawn il-Kavallieri f'Malta ġa kien hemm hafna tiftix għat-teżori. Dawn ma kinux biss flus mohbija imma wkoll fdalijiet arkeoloġiċi bħal statwetti, vażetti, msiebaħ u oġġetti ohra antiki għall-kollezzjonisti. Malta kienet sugġetta għall-Viċi Re ta' Sqallija u min ried ifittex għat-teżori kellu jkiseb permess irjali. Meta kienet tiġri x-xniegħa li nstab xi teżor u ma ġiex mgħarraf lill-awtoritajiet, il-Viċi Re kien jibgħat lil xi hadd Malta biex jindaga. Dokumenti antiki juru li hekk kien isir, kif ġara, fost ohrajn, fis-snin 1440, 1460, 1467 u 1476.

Dawk hatja li sabu xi teżor u ma rrapportawhx lill-awtoritajiet ġew mixlija u kkundannati, u l-flus ittiehdu Palermo. Il-ftehim kien li parti mit-trovatura tittiehed mit-Teżor ta' Sqallija u parti tinzamm minn min sabha, dejjem jekk kienet irrappurtata skond il-liġi; jekk le, jiehu kollox it-Teżor. Meta ġew il-Kavallieri Malta il-permessi bdew jinkisbu wkoll minghand il-Gran Mastru. Bħala eżempju nsemmu lil Luca Darmania u Antonio Callus li applikaw malli waslu l-Kavallieri fl-1530, u Giuseppe Callus, tabib avventuruz li kiseb liċenzja fil-1537 u fl-1558. Dan ta' l-ahhar kien sfortunat għax, billi kien jiġġieled għad-drittijiet tal-Maltin kontra l-Ordni, il-Gran Mastru ra kif għamel biex jehles minnu u sar minn kollox sakemm ġie kkundannat għall-mewt fl-1561. Il-ftehim ma' l-Ordni kien li min isib xi haġa, dejjem jekk ikollu permess, jista' jzomm żewġ terzi tal-valur u jagħti terz lit-Teżor.

Sejbiet speċjali tul 400 sena

1458-9 – Fil-limiti tan-Naxxar hames subien sabu 248 muniti Bizantini li juru l-immagni ta' Kostantinu u Sant'Elena. It-Teżor ta' Sqallija ġabar kollox u lit-fal hallielhom 18-il tari kull wiehed.

1508 – Il-Patrijiet Franġiskani Minuri Osservanti (Ta' Ġiezu) tar-Rabat fl-1492 kienu wirtu l-ġid kollu ta' Giacomo Hakem biex bil-flus jibnu kunvent u knisja. Id-dar tiegħu ta' l-Imdina biss ma nbieghetx biex jistgħu jużawha għall-kenn mill-furbani jew jikruha 'l haddiehor. Jidher li għall-habta ta' l-1508 Michele Xerri, li kien joqgħod fiha, sab teżor flus. Il-patrijiet riedu 200 uqija bħala parti mit-trovatura imma spiċċaw biex hadu 30.

1525 – Instabu xi 1,300 munita tad-deheb ta' żmien ir-Rumani fil-limiti tan-Naxxar bix-xbiha ta' Sant'Elena (għalhekk kienu magħrufin bħala *Moneta di*

Sant' Elena). Din is-sejba nfixxet fost hafna jdejn u nholqu intricçi, ġlied, akkużi u suspetti u ġew involuti wkoll nies ta' professjoni, reliġjużi u oħrajn. Kull min kien imdahhal fil-biċċa ġie arrestat, oħrajn ittelligħu Palermo biex iwiegħbu għall-akkużi u spiċċat biex ir-Re żamm kollox talli s-sejba ma kinetx irrappurtata.

1612 – F'Għawdex ukoll sabu hafna teżori tul iż-żminijiet, kemm bit-tiftix kif ukoll aċċidentalment. F'din is-sena jinghad li fil-limiti taż-Żebbuġ instabu blokki tad-deheb. Qrib ir-Rabat ta' Għawdex kienu sabu wkoll lampa fina taż-żejt bid-disinn ta' faġan bid-deheb.

1674 – Fil-pedamenti tal-hitan tas-Saqqaja qrib l-Imdina jidher li kienu sabu muniti Rumani tad-deheb tal-perjodu 375-423 w.K.

1698 – L-akbar teżor kien instab aċċidentalment fl-Imdina. Kien jżen erbatax-il ratall u nofs, id-doppju ta' dak ta' l-1525, f'*moneta e medaglie di Sant' Elena*, imma harġu minn zekka Għarbija u mhux Biżantina. Wara nofsinhar tat-12 ta' April 1698 Ignazio Parnis kien fuq xoghlu fuq sit ta' dar li ġiet imwaqqa' biex issir pjazza quddiem fejn kellu jinbena l-katidral il-ġdid, meta sab vażun tar-ramm mimli muniti.

Malajr ġew tal-Kapitlu u haduhom. Ikkunsidraw is-sejba bhala miraklu għaliex kienu fi kriżi finanzjarja għall-bini tal-katidral li kien distrutt mit-terremot ftit snin qabel; l-Isqof ordna li jitkanta t-*Te Deum*. Imma l-Gran Mastru ried sehemu, u wara xi litigazzjonijiet inqas kollox fi tnejn. Il-Gran Mastru dewwibhom u għamilhom zekkini għall-fondi tal-*Monte di Pietà* u l-Kapitlu wkoll għamilhom 1,319-il zekkin. Sadattant qassmu wahdiet bhala rigal lill-Papa, lill-isqof, lill-Vigarju u xi oħrajn. Il-vażun li jinghad li fih kellu miġbura din is-sejba qieghed fil-mużew tal-katidral.

Iżda hemm versjoni oħra dwar x'sar wara din is-sejba. Jinghad li l-Gran Mastru Perellos ried il-muniti għax saħansitra fosthom kien hemm xi langasiet żgħar tad-deheb (għandi nahseb li kienu buttuni) u fl-arma tiegħu nżerta kellu l-langasiet! Il-kwistjoni marret għand il-Papa Innoċenz XII li fi żmien qabel kien Inkwiżitur f'Malta. Il-Papa eskluda lill-Gran Mastru u ddeċieda favur il-Kapitlu u xi haġa lill-Inkwizitur għall-karitajiet.

1865 – Waqt li kien qed jitwaqqa' haġt ta' dar antika fil-Belt Valletta nstabu xi elefejn zekkin ta' żminijiet differenti ta' l-Ordni.

Baqghu legġendarji

Legġendi mhumiex hrejef imma tifsiriet popolari ta' xi haġa. Il-legġendi kollha

bbażati fuq xi haġa vera, imma it-tifsira li tinghata sikwit tkun qalġha u fantasija, għalkemm tista' tkun storikament korretta. Meta postijiet u avvenimenti jaqgħu f'islen in-nies u jinghataw tifsira popolari għal ġenerazzjonijiet shah, ngħidulhom legġendi. Fost legġendi dwar xi teżor mohbi għad hemm min jgħid li dwar in-Naxxar għad hemm xi teżor mohbi. Jgħidu wkoll li fl-inhawi tal-Bahrija għad iridu jinstabu żewġ gniedes tad-deheb bil-figura ta' sidhom.

Għal Ghawdex, is-sena 1551 kienet wahda diżastruża, għax it-Torok assedjaw iċ-Ċittadella u fl-aħħar l-Ghawdxin kollha ttiehdu sjavi hlief għal xi ftit xjuħ. Fl-aġitazzjoni li kien hemm, hafna kienu dawk li hbew u difnu l-ftit ġid li kellhom biex ma jiehdux l-għadu. Fost ohrajn, il-Kappillan taż-Żebbuġ u żewġt irġiel poġġew il-kalċi ta' l-1547 ġol-qanpiena tal-1515, ma' xi oġġetti oħra u hbewhom f'bir. Dawn il-persuni ttiehdu fil-jasar minn fejn qatt ma ġew lura, qatt ma tkellmu u hadd ma jaf aktar fejn kien dak il-bir.

Fl-istess Assedju ta' Ghawdex ta' l-1551, il-Matrici taċ-Ċittadella kellha l-istess grajja għax poġġew it-teżori f'qabar fl-istess knisja. Battlu l-qabar, poġġew it-teżori, għattewhom bix-xorok u poġġew l-iskeletri fuq kollox qabel ma għalquh. Spicċaw inqabdu lsiera u hadd ma seta' jsib liema qabar kien.

L-istess haġa ġara fil-Gudja f'Bir Miftuh fejn jingħad li difnu qanpiena b'xi hwejjeġ prezzjużi biex il-furbani ma jsibuhomx u hadd ma jaf fejn huma. Legġendi bħal dawn jixbhu ohrajn ukoll f'pajjiżi barranin.

Jingħad li fl-1729 kien instab għoġol tad-deheb fil-Gelmus, Ghawdex. Wiehed kien sab għoġol tad-deheb u l-argéntier xtrah minghandu bix-xejn. Il-Gran Mastru sema' bil-biċċa u lill-argéntier xehtu l-habs sakemm jgħid fejn kien it-teżor. Dak ma tkellimx u ġie kkundannat għall-mewt. Din hi wahda minn diversi varjanti ta' l-istess legġenda.

Meta fl-1798 il-Franċiżi ta' Napuljun invadew u okkupaw lil Malta u l-Ghawdex, kien hemm ukoll hafna li hbew it-teżori jew flus li kellhom, għax il-Franċiżi bdew jiġbru kulma kien ta' preġju biex ibieghuh jew idewbuh u jagħmluh flus biex ikunu jistgħu jithallsu s-suldati. L-ewwel statwetta titolari f'Ghawdex kienet dik tax-Xagħra fejn kellhom il-Bambina bir-ras u bil-kuruna, l-idejn u s-saqajn tal-fidda li jistgħu jiżżarmaw mill-korp biex jintrefgħu. Is-sagrigan heba l-istatwa f'qabar imma jidher li beża' jhalliha midfunha u reġa' hariġha u halla biss il-korp u l-kuruna. Il-Franċiżi sabu dawk il-partijiet ta' l-sitatwa li kienu nharġu u haduhom u hekk fix-Xagħra spicċaw bil-kuruna u l-korp biss.